



## మరాఠీ సాహిత్యపు రెండు మణిపూసలు

### గబ్బిట కృష్ణమోహన్

‘అహో తుమ్మీ ”యుగాంత” వాఱాకా?’

‘నైహో, అజూన్ ”యయాతి” కాదంబరి సుధా వాఱా నాహీ. మిళ్ళత్ నాహి.’


‘యుగాంత’ పుస్తకం చదివారా అన్న ప్రశ్నకి అబ్బే, ఇంకా ‘యయాతి’ నవల కూడా చదవలేదు, దొరకటం లేదు అన్న జవాబిది. మన తెలుగువాళ్ళు ఈ సినిమా చూశావా, ఆ సినిమా బాగుండా అని మాట్లాడుకున్నట్టు పునేలో ఇంటా బయటా, ఆఫీసుల్లో ఇద్దరు కలిస్తే చాలు 1960 దశకంలో పై సంభాషణ జరుగుతుండేది. మరాఠీ వాడుక భాషలో కూడా నవలకి ‘కాదంబరి’ అన్న చక్కటి పదాన్ని వాడుతారు. పుస్తకాలు కొని చదివే అలవాటు తక్కువున్న రోజుల్లో వాడవాడలా సర్క్యూలేషన్ లైబ్రరీలు పుస్తకప్రియుల అవసరాలు తీరుస్తుండేవి, ఈ రెండు పుస్తకాల్ని అడ్వాన్స్ బుకింగ్ చేసుకునేవారు అప్పట్లో. ఎవరు చూసినా వీటి గురించే మాట్లాడతారెందుకు? ఏమిటి ఈ రచనల గొప్పదనం? తెలుసుకోవాలంటే వాటి ఇంగ్లీషు అనువాదాలు చదవాలి. అవి లభ్యం కావటానికి చాలాకాలం పట్టింది. చదివిన తరువాత నిజం - నిజంగా, సాహితీ ఔన్నత్య సాక్షాత్కారమైంది. ఈ రెండు రచనలకి వ్యాస మహాభారత సంబంధం కాకతాళీయం.

#### యయాతి

ముందుగా వెలుగు చూసింది విష్ణు సఖారాం ఖాండేకర్ (1899-1976) రచించిన యయాతి నవల. మరాఠీ సాహిత్యంలో చేసిన విశిష్ట కృషికి గుర్తింపుగా ఖాండేకర్ కి పద్మభూషణ్ సత్కారం (1968)తో పాటు యయాతి రచనకి 1960లో కేంద్ర సాహిత్య అకాడెమీ అవార్డు, 1974లో దేశంలో అత్యున్నత పురస్కారంగా పరిగణించే జ్ఞానపీఠ్ (వాగ్దేవి పురస్కారం) అవార్డులు లభించాయి. రెండున్నర లక్షల పై బడి కాపీలు అమ్ముడైనాయి. ఇంగ్లీషులో యయాతి - ఎ క్లాసిక్ టేల్ ఆఫ్ లిస్ట్ పేరుతో వై.పి.కులకర్ణి (ఓరియంట్ పబ్లికేషన్స్), తెలుగులో యార్లగడ్డ లక్ష్మీప్రసాద్ (సాహిత్య అకాడెమీ) అనువాదాలు ఉన్నాయి. తెలుగు యయాతి కేవలం నగర గ్రంథాలయాల్లోనే కానీ బుక్ షాపుల్లో కనిపించదు.

మహాభారతం ఆదిపర్వంలో దేవయాని, కచుడు, యయాతి, శర్మిష్ఠలకు చెందిన ఉపాఖ్యానం ఆధారంగా తెలుగులో యయాతి పేరుతో కాల্পనిక రచనలు వచ్చాయి. గిరీష్ కర్నాడ్ రాసిన మొదటి నాటకం యయాతి. దానికి తెలుగు అనువాదాన్ని అందించిన

భారతీరావు - 'యయాతి' కథలో పది నాటకాలకు సరిపడే ఇతివృత్తాలు నవరసాలుగా ప్రవహిస్తాయి. ఆదిమానవుడి నుండి ఆధునిక మానవుడు వరకూ మనిషిలో అంతర్లీనమైన ఎమోషన్స్ - ప్రేమ, ద్వేషం, స్వార్థం, స్వాభిమానం, అసూయ, విషయలాలసత, యౌవనంలో ప్రకోపించే కామం, దానివలన కోల్పోయే విచక్షణ - ప్రస్ఫుటంగా కనిపిస్తాయి' అన్నారు. 1938లో కచ-దేవయాని తెలుగు సినిమా వచ్చినట్లు గూగుల్ సమాచారం.



హస్తినాపురం రాజు నహుషుడి యయాతి, పరాక్రమవంతుడు. తండ్రి మరణంతో సింహాసనం అధిష్టించాడు. శుక్రాచార్యుడు కుమార్తె దేవయానితో అసురరాజైన వృషపర్వుడి రాజ్యంలో ఉంటాడు. వృషపర్వుడి కూతురు శర్మిష్ఠ. దేవయాని, శర్మిష్ఠలు చెలిమితో మెలుగుతుంటారు. దేవగురువు తన కుమారుడైన కచడుని శుక్రాచార్యుల నుంచి మృతసంజీవినీ విద్య నేర్చుకు రమ్మని పంపిస్తాడు. కచుడు దేవయానిని మచ్చిక చేసుకుని శిష్యురికం చేస్తుంటే రాక్షసులు కచుడు వచ్చిన పని గ్రహించి అతన్ని చంపి, కాల్చి, చితాభస్మాన్ని శుక్రాచార్యుడు ఇష్టంగా సేవించే మద్యంలో కలిపి తాగిస్తారు. దేవయానికి కచుడు మీద వల్లమాలిన ప్రేమ, కానీ గురుపుత్రిక అవడంతో కచుడు ఆమెను సోదరిగా భావిస్తాడు. విషయం తెలుసుకున్న దేవయాని తండ్రిని బతిమాలి, బెదిరించి కచుడికి పునర్జీవం కలిగించమంటుంది. అలానే చేసి శుక్రాచార్యుడు మృత సంజీవినీ విద్యను కూడా అనుగ్రహిస్తాడు. కచుడు దేవలోకానికి తిరిగి వెడతాడు. ఒకసారి జలకాలాటలో దేవయానిని శర్మిష్ఠ అవమానపరుస్తుంది.

అవమానం భరించలేక దేవయాని బావిలో దూకుతుంది. వేటికి వచ్చిన యయాతి రక్షిస్తే వామహస్తం పట్టుకున్నందుకు పాణిగ్రహణం చేసుకోమని ప్రాధేయపడుతుంది. సరేనంటాడు యయాతి ఆమె సౌందర్యానికి ముగ్ధుడై దేవయాని తనను అవమానించిన శర్మిష్ఠను హస్తినాపురానికి దాసిగా తీసుకెడుతుంది. యయాతి, దేవయానిలకి యదు అనే కుమారుడు జన్మిస్తాడు. ఒకసారి శర్మిష్ఠను యయాతి మోహిస్తాడు, ఆమె కూడా యయాతిని గాఢంగా ప్రేమిస్తుంది. వారిద్దరికీ కలిగిన కుమారుడు పురు. యయాతి రోజురోజుకీ విషయలాలసకు బానిస అయి పగలు రాత్రి బేధం లేకుండా మద్యం, మగువలతో గడుపుతాడు. విషయం తెలుసుకున్న శుక్రాచార్యుడు కుమార్తెను దుఃఖింపచేసినందుకు యయాతికి వార్ధక్యం కలిగేట్లు శపిస్తాడు. యయాతి తను ఇంకా దేవయానిని అనుభవించాలి, సంతృప్తి కలగలేదు అంటూ వేడుకుంటే నీ కొడుకుల్లో ఎవరైనా తన యవ్వనం నీకిస్తూ బదులుగా నీ వార్ధక్యం పుచ్చుకోడమే దీనికి మార్గం అంటాడు శుక్రాచార్యుడు. యదు ఒప్పుకోడు, పురు ఒప్పుకుంటాడు; యయాతికి తిరిగి యవ్వనం లభిస్తుంది. కొడుకు వార్ధక్యాన్ని చూసి తప్పు తెలుసుకుని పశ్చాత్తాపంతో కుంగిపోతూ మళ్ళీ తన రూపు తనకిమ్మని ప్రాధేయపడి, పురును సింహాసనం మీద కూచోబెట్టి దేవయాని, శర్మిష్ఠలతో వానప్రస్థాశ్రమానికి వెళ్ళడంతో కథ ముగుస్తుంది.

కామాంధుడైన యయాతి భోగలాలసతతో తన ముసలితనాన్ని కొడుకుకి సౌకమింపచేసి తాను మరలా యవ్వనుడు కావటాన్ని చిన్నప్పుడు భారతంలో చదివిన ఖండేకర్కు, దీనికన్నా - మరణశయ్య మీదున్న హుమాయూన్‌ను చూస్తూ తండ్రి బాబరు తన ఆయుష్షు పోసుకుని కొడుకు బతికితే బావుండునని వాపోయిన ఉదంతం నచ్చిందట. అయినా యయాతి కథ ఆయన మనసులో నలభై సంవత్సరాలపాటు అంతర్లీనంగా ఉండిపోయింది. కాలేజీలో కాళిదాసు శాకుంతలం చదువుతున్నప్పుడు ఆయనకొక సందేహం వచ్చింది. శకుంతలని అత్తవారింటికి సాగనంపుతూ కణ్యమహర్షి, 'యయాతేరివ శర్మిష్ఠా భత్యబహుమతా భవ' (శర్మిష్ఠ ఎంతతా యయాతికి ప్రీతిపాత్రురాలో నీవు కూడా నీ భర్తకి అంత ప్రీతిపాత్రం కావాలి) అని ఆశీర్వదిస్తాడు. యయాతికి దేవయాని అంటే మక్కువ కదా మరి కాళిదాసు కణ్యమహర్షి చేత ఇలా ఎందుకు పలికించాడు? భారత కథలో శుక్రాచార్యుడు యయాతికి వార్ధక్యం సంభవించాలని శపిస్తే అతను 'నేను మరింకా దేవయానితో సంభోగ సుఖాన్ని అనుభవించాలి, సంతృప్తి కలగలేదు, కనక నన్నీ వార్ధక్యం నుంచి విముక్తి కలిగించి

నా యవ్వనం నాకు వాసగు' అని వేడుకుంటాడు. ఈ సందేహాన్ని నివృత్తి చేసుకోడానికి డాక్టర్ గుణే అనే సంస్కృత అధ్యాపకుడిని వివరించమని అడిగితే ఆయన, 'శర్మిష్ఠను యయాతి గాంధర్వ వివాహం చేసుకున్నాడు, శకుంతల దుష్కంతులవలె. పైగా దుష్కంతుడు, పురు(యయాతికి శర్మిష్ఠకి పుట్టినవాడు) వంశానికి చెందినవాడు, పూర్వీకుల గాంధర్వ వివాహాన్ని ఉదహరిస్తూ కాళిదాసు గొప్ప ఔచిత్యం ప్రదర్శించాడు,' అని చెప్పారట. ఇది కేవలం పరీక్షా పత్రంలో సమాధానానికే పనికొస్తుంది; ఖండేకర్ జిజ్ఞాసను సమాధానపరచలేకపోయింది. 'భక్తు బ్రహ్మమతా భవ' అన్నదాంట్లో చాలా అర్థం ఇమిడి ఉందని తరచూ తోలుస్తుండేది. అంతకు ముందు 'కాంచనమ్మగ', క్రౌంచవధ' అన్న రెండు నవలలు పురాణ గాధల నేపథ్యంతో రాసి, 1950 దశకంలో సమాజంలో కలుగుతున్న మార్పుల్ని, నైతిక విలువల పతనాన్ని గమనించి సమకాలీనంగా ఉన్న యయాతి ఇతివృత్తాన్ని తన కల్పనా చాతుర్యంతో నవలగా రాశారాయన.

ఈ రచనలో చెప్పుకోతగ్గ అంశం కథని పాత్రలచేత - యయాతి, దేవయాని, శర్మిష్ఠల చేత - చెప్పించడం. ఆయా సమయాల్లో, సందర్భాల్లో పాత్రల మనసులో జరుగుతున్న సంఘర్షణ, కల్లోలాలని పాత్రల చేతనే చెప్పించి మెప్పించగలగటం గొప్ప యత్నం. ముఖ్యంగా మొదటిరాత్రి కొంచెం మధువు సేవించి వచ్చిన భర్త యయాతిని, తనొక బ్రాహ్మణుడి కుమార్తెనన్న గర్వంతో కుల అహంకారంతో తనకు ఇలాంటివి గిట్టవనీ, ఇకనుంచి అంతఃపురానికి వచ్చినప్పుడు మధువు, మదిరలకు దూరంగా ఉండమని హెచ్చరిస్తుంది. తాను క్షత్రియుడు కనుక వేటాడటం, మదిర సేవించడం క్షాత్ర ధర్మమని యయాతి చెప్పినా వినిపించుకోదు. తండ్రి శుక్రాచార్యుడికి మదిర ఇష్టం. కమిడి చితాభస్మాన్ని కలిపిన మదిరను సేవించి విషయం తెలుసుకున్న పిదప బ్రాహ్మణుడైన శుక్రాచార్యుడు దాన్ని నిషేదించిన ఉదంతం భారతకథలో ఉండటం గమనార్హం.

శుక్రాచార్యుడి నుంచి మృతసంజీవిని విద్య నేర్చుకుని స్వర్గలోకానికి తిరిగి వెళ్ళడంతో భారత కథలో కమిడి పాత్ర ముగుస్తుంది. ఖండేకర్ రచనలో కమిడి వస్తూ పోతుంటాడు. ముఖ్యంగా పతాక సన్నివేశంలో వచ్చి శుక్రాచార్యుడి కన్నా ఎక్కువ విద్య నేర్చుకున్నందుకు యయాతికి వార్ధక్యం, కొడుకు పురుకు మరల యవ్వనం అనుగ్రహిస్తాడు కమిడు. (పురు భార్య చంద్రలేఖ - కల్పితపాత్ర - భర్త వార్ధక్యాన్ని భరించలేక ఆత్మహత్య చేసుకోడంతో గిరిష్ కర్నాడ్ నాటకం ముగుస్తుంది.)


### యుగాంత

డాక్టర్ ఇరావతీ కర్వే రాసిన యుగాంత వ్యాసకదంబం భారతంలోని కొన్ని పాత్రలు అవి వ్యవహరించిన తీరును తులనాత్మకంగా పరిశీలించి రాసినది. మహాభారత కథ కల్పితం కాదనీ, క్రీస్తు శకానికి ముందు వెయ్యి సంవత్సరాలకిందట జరిగిందనీ విశ్వసిస్తారు. ప్రముఖ ఆర్కియాలజిస్ట్, హిస్టోరియన్ - విల్ ద్యురాంట్ (ది స్టోరీ ఆఫ్ సివిలైజేషన్, మొదటి సంపుటం, అవర్ ఓరియంటల్ హెరిటేజ్, పేజీ 562) మహాభారతంలోని కొన్ని పాత్రలు వేదాల్లో కూడా ప్రస్తావించబడినందుకు రెండు గొప్ప వంశాల మధ్య జరిగిన మహాసంగ్రామానికి చారిత్రక ప్రాతిపదిక ఉన్నట్టు తెలియపరుస్తుంది అన్నారు.

కొంతకాలం కిందట భండార్కర్ ఓరియంటల్ రిసెర్చ్ ఇన్స్టిట్యూట్ పుణే వారు చేపట్టిన బృహత్తర కార్యక్రమం - వ్యాస మహాభారతంలో శతాబ్దాలుగా ఎవరికి తోచిన విధంగా వారు, ముఖ్యంగా భృగు వంశీయులు, శ్లోకాలని, ఉపాఖ్యాలుని కల్పించి చొప్పించిన వాటిని తులనాత్మకంగా పరిశీలించి మధ్యకాలంలో చేర్చుల్ని ఏరి అసలు భారతాన్ని ప్రచురించడం. ఈ కార్యక్రమంలో దేశం నలుమూలల్నించి అన్ని భాషల లిపులలో ఉన్న వ్యాస భారతపు తాళపత్ర గ్రంథాలు సేకరించి పరిశీలించి కాలానుగుణంగా జరిగిన చేర్పుల్ని తొలగించి క్రిటికల్ ఎడిషన్ సంపుటాలు కొన్ని ప్రచురించారు భండార్కర్ ఇన్స్టిట్యూట్ వారు. యుగాంతకి ఆధారం ఈ సంపుటాలే. అయితే ఇప్పటివరకు లభించిన ప్రాచీన తాళపత్ర గ్రంథాలు ఎనిమిది, తొమ్మిది శతాబ్దాలకంటే ముందువి కావు. అయినా మరింత

సంశోధనలో ఇలా కల్పితాలన్నీ తొలగిస్తూ పోతుంటే ఏదో ఒకరోజు - మహాభారతానికి ఆధారమైన జైమిని రచన జయ అందుబాటులోకి రావచ్చనేది కర్వే విశ్వాసం.

క్షత్రియుల వివాహితర సంబంధాల్లో జన్మించినవారు సూతులు. దర్బారులో రాజుకి సన్నిహితులుగా, సలహాదారులుగా, గాయకులుగా వీరుండేవారు. ఊరూరా తిరిగే కొంతమంది సూతులు పదిమంది గుమికూడే ప్రదేశాల్లో, యజ్ఞ యాగాది క్రతువుల్లో మధ్యాహ్నం పూట విరామ సమయంలో వీరుల గాధల్ని గానం చేస్తుండేవారు. కాలక్రమేణా పురాణ గాధలు కూడా చేరాయందులో. సూతులు గానం చేసిన - మహాభారతం, రామాయణం, మరితర పురాణాలకి శౌత వాంగ్మయమని ప్రత్యేకమైన పేరునిచ్చారు డాక్టర్ యస్.వి.కే.త్వర్. ఒకానొక కాలంలో సూతులనుంచి బ్రాహ్మణులైన భృగు వంశీయుల అధీనంలోకి వచ్చి తమ తమ వంశ చరిత్రలు కూడా వీటిలో వారు చొప్పించినట్లు డాక్టర్ వి.యస్. సుక్లంకర్ విశ్వసనీయంగా నిరూపించినట్లు డాక్టర్ కర్వే చెబుతారు.



ఈ వ్యాస పరంపరలో మొదటిది 'ఆఖరి ప్రయత్నం'. శంతనుడి కుమారుడైన దేవవ్రతుడు భీష్ముడిగా మారడం, కురు వంశాభివృద్ధికి ఆయన పడిన పాట్లు; విచిత్రవీర్యుడికి, ధ్రుతరాష్ట్రుడికి, పాండురాజుకి, విదురుడికి తనే స్వయంగా కన్యకలని వెదికి తెచ్చి వివాహాలు చేసి సింహాసనం మీద కూచోకపోయినా రెండు తరాలపాటు అధికారం చెలాయించడం; దుర్యోధనుడు యువరాజైన తరువాత అధికారం, ప్రాబల్యం సడలినా కురుక్షేత్ర సంగ్రామం వరకు కౌరవులనే అంటిపెట్టుకుని - యుద్ధంలో ప్రజ్ఞావంతుడు కాకపోయినా సైన్యాధ్యక్ష పదవి స్వీకరించి కర్ణుడిని దూరంగా ఉంచడం మొదలైన అంశాలని పేర్కొంటూ గాంధారి నుంచి మాది వరకు ప్రత్యక్షంగానో పరోక్షంగానో భారత గాధలో స్త్రీలకి భీష్ముడి వల్ల జరిగిన అవమానాలను, అన్యాయాలను సహేతుకంగా రచయిత్రి నిరూపిస్తారు. ఆత్మత్యాగం చేసినవాడిలో ఎక్కడో ఒక మూలన స్వార్థం నక్కివుందా? విచిత్రవీర్యుడు పెళ్ళయిన కొంతకాలానికే మరణిస్తే దర్బారులో ఎంతోమంది కురువంశ యోధులుండగా వంశాభివృద్ధికి వ్యాసుడిని పిలిపించి మరదళ్ళకి పిల్లల్ని కలిగించడం

ఎంతో మంది కురువంశ యోధులుండగా వంశాభివృద్ధికి వ్యాసుడిని పిలిపించి మరదళ్ళకి పిల్లల్ని కలిగించడం ఎందుకు చేశాడు? ఎలాగైనా కురువంశం అంతరించ రాదనే పట్టుదలతో భీష్ముడు స్త్రీలకు జరిపిన అన్యాయం వివరిస్తుంటే సమకాలీనత ద్యోతకమవుతుంది. భీష్ముడు గొప్ప రణరంగ యోధుడు కాదని, అయినా తనొక వీరుడునని నమ్మాడని, ప్రజలు కూడా అలానే విశ్వసించారని తెలుస్తుంది. భీష్ముడు చేసిందల్లా మహాభారతంలో అడుగడుగునా ప్రస్తావించబడిన ఒకే ఒక యుద్ధం - మూడువారాలపాటు పరశురాముడితో సాగించిన పోరాటం. దీన్ని రచయిత్రి విశ్లేషిస్తూ అది నిజం కాదని చెబుతారు. కృతయుగంలో హైహయులని మట్టుపెట్టిన వాడు పరశురాముడు. ఆ తరువాత వచ్చినవాడు అయోధ్య రాముడు. రాముడి తరువాత చాలాకాలానికి మహాభారత కథ జరిగింది. కనక భృంగు వంశీయులు భారతంలో ఇమిడిన కల్పనల్లో ఒకటి, భీష్మ - పరశురాముల సంగ్రామం. కురుక్షేత్ర సంగ్రామంలో మూడవ రోజున జరిగిన యుద్ధంలో కృష్ణుడు చక్రంతో రథం మీద నుంచి దూకి భీష్ముడిని చంపబోవటం (బమ్మెర పోతనగారి భీష్మస్తుతి - కుప్పించి ఎగసిన కుండలంబుల కాంతి వగైరా మనోహరమైన పద్యాలు గుర్తుకొస్తాయి కదూ!) కూడా తరవాతి రోజుల్లో చేర్చిన కల్పన అని, కథాంశానికి భిన్నమని తొమ్మిదవ రోజున రథసారథి అయిన కృష్ణుడు చేతిలో ఉన్న చెన్నాకోలుతో భీష్ముడి మీదకి దూకిన సంఘటన సహేతుకంగా, అతిశయోక్తులకు పోకుండా ఉందంటారు కర్వే. కరోర ప్రతిజ్ఞ చేసిన భీష్ముడు చివరికి సాధించిందేమిటి అన్నది ప్రశ్నగానే మిగులుతుంది అంటారావిడ.

గాంధారి, కుంతి, ద్రౌపది వ్యాసాలలో కూడా కొన్ని కుతూహలమైన ప్రశ్నలు రేకెత్తించారు.

‘తండ్రి కొడుకులా?’ అన్న వ్యాసంలో విదురుడికి, ధర్మరాజుకి మధ్యనున్న అనుబంధాన్ని, సంబంధాన్ని, బాంధవ్యాన్ని విశ్లేషిస్తూ వారి సంబంధమూ, ఆత్మీయతలు - కృష్ణార్జునులలా, దుర్యోధన కర్ణులలా స్నేహానికే పరిమితం కాదనీ ఒక తండ్రి కొడుకుల అనుబంధమని నిరూపిస్తారు. వాళ్ళిద్దరి జీవితాలు ఒకే రీతిలో గడవటం గురించి తెలుపుతూ మహాభారతం ఏ పాత్రల రహస్యాలనీ దాచలేదంటూ కర్ణుడు కుంతీపుత్రుడని బాహుటంగా వివరిస్తుందనీ; ఒకవేళ ధర్మరాజు - కుంతికి విదురుడికి పుట్టి ఉంటే మరి ఆ విషయం ఎందుకు గోప్యంగా ఉంచినా గ్రంథం అని ప్రశ్నిస్తారు? పాండురాజు సమ్మతితో కుంతి వేర్వేరు దేవతల అనుగ్రహంతో కుమారులను కన్నది. ముందుగా మృత్యువుకు అధిపతి అయిన యముడిని ప్రార్థించి యుధిష్ఠిరుడిని కన్నది. విదురుడు యమధర్మరాజు అవతారమని చెబుతారు. అప్పటి రాజధర్మం ప్రకారం పాండురాజుకి సంతతి కలిగించేందుకు తమ్ముడైన విదురుడు అన్నివిధాల అర్జుడు. కురుక్షేత్ర యుద్ధం ముగిసిన తరువాత జరిగిన రెండు సంఘటనలు కూడా దీన్ని బలపరుస్తాయి.

దృతరాష్ట్రుడు, గాంధారి, విదురుడు, కుంతి వానప్రస్థం చేస్తున్నప్పుడు పాండవులు వచ్చి కలిసి వెడుతుండేవారు. ఒకసారి విదురుడు కనబడకపోవడం గమనించి ధర్మరాజు అడిగితే అతను ఘోర తపస్సు చేస్తున్నాడని, చిక్కి శల్కమైనాడని, బట్టలు కూడా ధరించడం లేదనీ దృతరాష్ట్రుడు చెబుతాడు. వెంటనే ధర్మరాజు పరుగెత్తుకుంటూ వెళ్ళి, ‘విదురా, ఆపండిది. నేను, మీ ప్రియమైన యుధిష్ఠిరుడిని, అంటాడు. విదురుడు యోగవిద్యతో ధర్మరాజు అంగాంగాల్లోకి ప్రవేశించి తన జీవితాన్ని, అవయవాల్ని, బుద్ధిపటిమని అతనికి సౌకమింపచేస్తాడు. మరణానికి చేరువైన తండ్రి కటిక నేల మీద పడుకుని కొడుకుని తన మీద పడుకోమంటూ తన సర్వాంగాల్ని ధారపోస్తున్నానని చెప్పినప్పుడు ఆ కొడుకు, ‘నేను గ్రహిస్తున్నాను’ అనడమనేది ఉపనిషత్తుల్లో వివరించిన విషయం. మరి విదురుడు అందుకే అలా చేశాడా? రెండు అధ్యాయాల తరువాత వ్యాసుడు వచ్చి విదురుడు - తనకీ విచిత్రవీర్యుడి భార్యకీ యోగశక్తి వల్ల కలిగిన సంతానమని, యముడి అవతారమని; అతని యోగశక్తితో యుధిష్ఠిరుడు కుంతికి జన్మించాడనీ విదురుడే ధర్మరాజనీ, ధర్మరాజే విదురుడనీ దృతరాష్ట్రుడికి తెలుపుతాడు. అప్పటి క్షాత్రధర్మం ప్రకారం సంతానం కలగజేయడానికి క్షత్రియుల్లో కేవలం ఒకే ఒక తనయుడి కోసం మాత్రమే వితంతువైన మరదలితో సంభోగం చెయ్యాలి, అందుకే విదురుడు మరోసారి కుంతిని సమీపించలేదు.

‘పరధర్మో భయావహా’ అన్నది ద్రోణాచార్యుడి కొడుకు అశ్వత్థామ బ్రాహ్మణ వంశ ధర్మాన్ని మరిచి క్షత్రియ ధర్మాన్ని ఆపాదించుకున్నా సర్వసైన్యాధిపతి కాలేకపోవడం గురించిన వ్యాసం. కౌరవులందరూ మరణించిన తరువాత దుర్యోధనుడు కొలనులో దాక్కుంటే ఆ సంగతి తెలిసి కృపాచార్యుడిని కృతవర్మని వెంటబెట్టుకుని అశ్వత్థామ బాహుటంగా దుర్యోధనుడితో సంభాషిస్తుంటే చూసిన కొందరు ఆ విషయం పాండవులకి తెలుపుతారు. పాండవులు వెంటనే అక్కడికొస్తే దుర్యోధనుడి దుస్థితి తరువాత చూసి ప్రతీకారంగా పాండవుల గుడారాల్లోకి ప్రవేశించి నిద్రలో ఉన్న ద్రుష్టద్యుమ్నుడినీ, ఐదుగురు ద్రౌపదీ కుమారుల్ని హతమరుస్తాడు. ఆలోగా కృపాచార్యుడు, కృతవర్మ గుడారాలకి నిప్పు పెడితే భయాందోళనలతో పరుగెత్తున్న వారందర్నీ మట్టుపెడతాడు. పరిగెత్తుకుంటూ వెళ్ళి చివరిదశలో ఉన్న దుర్యోధనుడికి ఈ సంగతి తెలపగానే అతను ప్రాణాలు విడుస్తాడు. బ్రాహ్మణ కులంలో పుట్టిన అశ్వత్థామ, తండ్రి ద్రోణాచార్యుల రాజ్యానికి రాజు కాలేకపోయాడు. అర్జునుడికన్నా తండ్రి నుంచి ఎక్కువ విద్యలు నేర్చుకున్నవాడు కౌరవుల విజయానికి తోడ్పడక తన ప్రాణానికి ముప్పు రాకుండా ప్రతిఫలం తీర్చుకున్నాడు. కులధర్మం వదిలినా క్షత్రియుడు కాలేకపోయాడు, స్వధర్మాన్ని త్యజించిన మరచిపోలేని పాత్ర ఇది. చివరికి కృష్ణుడి శాపంతో దేశదిమ్మరిగా వేలాది సంవత్సరాలు జీవిస్తూ, ఎవరూ ఆశ్రయం ఇవ్వని నిర్భాగ్యుడు బతుకు గడిపినవాడు అశ్వత్థామ.

‘కృష్ణ వాసుదేవ’ వ్యాసంలో మహాభారతంలో మానవమాత్రుడిగా ఉన్న కృష్ణుడు వాసుదేవ బిరుదుకి అర్హత సంపాదించే దిశలో చేసిన కృత్యాలు తెలుస్తాయి. వాసుదేవుడంటే వసుదేవుడి కొడుకు అని కాక, జైన వాంగ్మయంలో అగుపడే బిరుదని రచయితి

సహేతుకంగా చెప్పారు. అలాగే భగవద్గీతలో మొదటి ఆరు అధ్యాయాలు మాత్రమే మహా భారతంలోని భాగాలని, తతిమ్మా అధ్యాయాలు తరవాత కాలంలో కలిపినవని, ఉపగీతగా చెప్పుకునేది అసంబద్ధమని. అసలు భారతంలో భాగమే కాదనీ తెలుపుతారు.

మహాభారత యుద్ధ పరిసమాప్తి, యాదవ వంశ నిర్మూలనలతో ఒక శకం, ఒక జీవన శైలి ముగిసి యుగాంతమని చెబుతారు. వేదాలతో, ఉపనిషత్తులతో, మహాభారతంతో ఆరంభించిన సమాజం ఎందుకు తలకిందులైంది? జీవితంపు కఠిన సత్యాల్ని వెరవకుండా ఎదుర్కున్న సమాజం కాలానిక పలాయన వాదంతో భక్తికి, పురాణపురుషుల ఆరాధనకి ఎందుకు తలవొగ్గింది? ఒకప్పుడు జంతుమాంస భక్షణ - గోమాంసంతో సహా - చేసిన సమాజం గోమూత్రం తాగుతూ, గోవు మలాన్ని తింటూ, గోపూజతో ఎందుకు తృప్తి పడుతోందని మిత్రుడు అడిగిన ప్రశ్నలకు తన వద్ద సమగ్రమైన జవాబు లేదంటూ పాఠకులందరూ ఆలోచించడానికే వీటిని ప్రస్తావించానంటారు.

ఏదెలా ఉన్నా ఆ భాష (సంస్కృతం) ఇంక మనకు అర్థం కాగలిగి మహాభారతాన్ని చదివి మెచ్చుకోగలందుకు కృతజ్ఞతా పూర్వకులం అని మరో మిత్రుడు చెప్పాడన్నారు. జీవన వృత్తులు, అన్ని రకాల ప్రామాణిక సాక్ష్యాలు, లిపి ఉండి కూడా దాన్ని చదవలేకపోవడం వల్ల మొహంజదారోలా అగమ్యగోచరం కాకుండా, మూడువేల సంవత్సరాల కిందట పాడుకున్న జయ కావ్యాన్ని ఈనాటికీ తను చదవగలగటం, ఆ కథలో తనని తాను గుర్తించుకోడం గొప్ప అదృష్టంగా భావిస్తున్నానని ముగిస్తారు, బెర్లిన్ విశ్వవిద్యాలయంలో ఆంథోపాలజీలో డాక్టరేట్ పట్టా (1930) పుచ్చుకున్న శ్రీమతి ఇరావతీ కర్వే.

వ్యాస మహా భారతాన్ని కానీ ఆంధ్ర మహాభారతాన్ని కానీ చదవలేని, చదివినా అర్థం చేసుకుని విశ్లేషించలేని నాబోటి వారు ఆలోచనలు రేకెత్తించే యుగాంత చదివి తీరాలి. తెలుగు అనువాదం ఉందంటారు కానీ బుక్ షాపుల్లోనూ, నగర గ్రంథాలయల్లోనూ కనబడటం లేదు. ఇరావతీ కర్వే సంక్షిప్తీకరించి స్వయంగా ఇంగ్లీషులోకి అనువదించిన రచన ఓరియంట్ బ్లాక్ స్వాన్ (ఒకప్పటి ఓరియంట్ లాంగ్వేజ్ వారు ప్రచురించారు) లభ్యమవుతోంది.



Post your comments